



## نوجوان کرکٹر محمد محسن دنیا کا بہترین آلراؤنڈر بننے کے خواہاں

- گرین شرٹ زیب تن کرنا خواب تھا، اپنی جارحانہ بلے بازی اور بہترین اسپن باؤلنگ سے ایمرجنگ ٹیمز ایشیا کپ میں شاندار کارکردگی کا مظاہرہ کرنا چاہتا ہوں، آلراؤنڈر محمد محسن

لاہور، 13 نومبر 2019ء:

ڈومیسٹک کرکٹ میں عمدہ کارکردگی کا مظاہرہ کرنے پر سوات سے تعلق رکھنے والے آلراؤنڈر محمد محسن کو قومی ایمرجنگ ٹیم میں شامل کیا گیا ہے۔ بائیں ہاتھ کے جارحانہ مزاج بلے باز محمد محسن لیگ اسپن باؤلنگ کی صلاحیت بھی رکھتے ہیں۔ نوجوان آلراؤنڈر نے اپنے کرکٹ کیریئر کا آغاز 2011 میں انڈر 19 کرکٹ سے کیا۔ 2013 میں سینئر انٹر ڈسٹرکٹ ٹورنامنٹ کھیلنے والے محمد محسن نے ڈومیسٹک کرکٹ میں اپنے فرسٹ کلاس کیریئر کا آغاز 2015 میں کیا۔

گذشتہ سال قائداعظم ٹرافی میں پشاور ریجن کی نمائندگی کرتے ہوئے محمد محسن نے 4 میچوں میں 33 کی اوسط سے 264 رنز بنائے۔ ایونٹ میں واحد سنچری اسکور کرنا نوجوان آلراؤنڈر کے مختصر کیریئر کا یادگار لمحہ رہا۔ محمد محسن کا کہنا ہے کہ گذشتہ سال قائداعظم ٹرافی میں اسلام آباد کے خلاف 140 رنز کی اننگز انہیں آج بھی یاد ہے۔ دوسری اننگز میں نوجوان کرکٹر کی سنچری کی بدولت پشاور نے میچ میں 5 وکٹوں سے کامیابی حاصل کی تھی۔

13 ٹی ٹونٹی میچوں میں 13 وکٹیں حاصل کرنے والے آلراؤنڈر محمد محسن نے گذشتہ ماہ فیصل آباد میں کھیلے جانے والے قومی ٹی ٹونٹی کرکٹ ٹورنامنٹ کے 6 میچوں میں خیبرپختونخوا کی نمائندگی کی۔ قومی ایمرجنگ ٹیم میں شمولیت پر نوجوان آلراؤنڈر کا کہنا ہے کہ گرین شرٹس زیب تن کرنا ان کا خواب تھا۔ وہ کرکٹ کو اپنا اوڑھنا بچھونا سمجھتے ہیں۔ انہوں نے کہا کہ وہ دنیا کے بہترین آلراؤنڈر بننے کے خواہشمند ہیں۔ محمد محسن نے کہا کہ جنوبی افریقہ کرکٹ ٹیم کے سابق کپتان اے بی ڈویلینرز اور انگلینڈ کے بین اسٹوکس ان کے آئیڈیل کرکٹرز

ہیں۔

بنگلہ دیش روانگی سے قبل قومی ایمر جنگ ٹیم نے نیشنل کرکٹ اکیڈمی لاہور میں منعقدہ 3 روزہ تربیتی کیمپ میں شرکت کی۔ اس موقع پر نوجوان کرکٹر کا کہنا ہے کہ وہ اے سی سی ایمر جنگ ٹیمز ایشیا کپ میں قومی ایمر جنگ ٹیم کی نمائندگی کے لیے بے تاب ہیں۔ انہوں نے کہا کہ این سی اے کوچز کی زیر نگرانی تربیتی کیمپ میں انہیں اپنی خامیوں پر قابو پانے کا موقع ملا، کوشش ہے ایونٹ میں بہترین کارکردگی کا مظاہرہ کرتے ہوئے پاکستان کی فتح میں کلیدی کردار ادا کرنا چاہتا ہوں۔

محمد محسن کا کہنا ہے کہ وہ بچپن سے ہی کھیلوں کے شوقین تھے۔ وہ کرکٹ کے علاوہ اسکول اور کالج کی سطح پر اسکواش، بیڈمنٹن اور فٹبال کے مقابلوں میں بھی بڑھ چڑھ کر حصہ لیتے تھے۔ انہوں نے کہا کہ وہ آج بھی 3 گھنٹے پریکٹس اور جم ٹریننگ کے بعد اسکواش اور بیڈمنٹن کھیلنے کا شوق رکھتے ہیں۔ نوجوان کرکٹر کا کہنا ہے کہ وہ کھیل کے ساتھ ساتھ پڑھائی بھی جاری رکھے ہوئے اور حال ہی میں انہوں نے کمپیوٹر سائنس میں بیچلرز کی ڈگری حاصل کی ہے۔

اے سی سی ایمر جنگ ٹیمز ایشیا کپ میں محمد محسن کے علاوہ آراؤنڈر حسن محسن بھی ایونٹ میں پاکستان کی نمائندگی کر رہے ہیں۔

**اسکواڈ:**

سعود شکیل (کپتان)، روحیل نذیر (نائب کپتان) (وکٹ کیپر)، حیدر علی، عمیر بن یوسف، حسن محسن، خوشدل شاہ، سیف بدر، عمران رفیق، محمد محسن، عاکف جاوید، محمد حسنین، ثمین گل، عماد بٹ، محمد اسد اور عمر خان۔

**ریزرو:**

حسین طلعت، عادل امین، محمد حارث اور عامر علی۔

**ٹیم منیجمنٹ:**

اعجاز احمد (منیجر کم ہیڈ کوچ)، راؤ افتخار انجم (باؤلنگ کوچ)، عبدالمجید (اسسٹنٹ کوچ)، حافظ نعیم الرسول (فزیو تھراپسٹ)، صبور احمد (ٹرینر)، عثمان ہاشمی (اینالسٹ) اور یونس بٹ (سیکورٹی منیجر)۔

شیڈول:

- 14 نومبر: پاکستان بمقابلہ افغانستان  
16 نومبر: پاکستان بمقابلہ سری لنکا  
18 نومبر: پاکستان بمقابلہ اومان  
20 نومبر: پہلا سیمی فائنل  
21 نومبر: دوسرا سیمی فائنل  
23 نومبر: فائنل

– ENDS –

Media contact:

**Ibrahim Badees Muhammad**  
Editor – Urdu Content  
Media and Communications  
E: [ibrahim.badees@pcb.com.pk](mailto:ibrahim.badees@pcb.com.pk)  
M: +92 (0) 345 474 3486  
W: [www.pcb.com.pk](http://www.pcb.com.pk)